

Выданьне пасяля канфіскаты.

Год II.

Красавік


№ 5 (15).

---

# Шлях Моладзі

... „Падымайся з нізін, сакаліна сям’я  
Над крыжамі бацькоў, над курганамі!  
Занімай, Беларусь маладая мая,  
Свой пачэсны пасад між славянамі“.

ЯНКА КУПАЛА.



---

ВІЛЬНЯ, 1930 г.

Беларуская Друкарня Ім. Францішка Скарыны — Вільня, Завальная вул. № 6

1. На Вялікдзень — Я. Н., 2. Хрыстос Ускрос — Марвіч, 3. Святкаванне ў Вільні 12-х ўгодкаў Абвешчанья Незалежнасці Беларусі — (З.) 4. Франціш Багушэвіч — Я. Н., 5. Крыху з нашай гісторыі — М. Пецюкевіч, 6. Куток для спорту — Ул. Казлоўшчык, 7. Беларусь устань — Ул. Казлоўшчык, 8. На родны палетак — В. Б., 9. Першая пралесачка — Я. Б., 10. Лісты, 11. Хроніка, 12. Усячына, 13. Наша пошта.

---

## „Шлях Моладзі“

МЕСЯЧНАЯ ЧАСОПІСЬ БЕЛАРУСКАЙ МОЛАДЗІ

Цана асобнага нумару 30 гр.

Падпіска месячна . . . . .	35 гр.
„ на паўгода . . . . .	2 зл.
„ на год . . . . .	4 зл.

Заграніцу ўдвая даражэй.

Цана абвестак:

Цэлая старонка . . . . .	40 зл.
Паўстаронкі . . . . .	20 зл.
Адна чацьвертая старонкі . . . . .	10 зл.

Абвесткі зьяшчаюцца толькі на  
вкладцы.

**Адрас Рэдакцыі:** Вільня, Завальная № 6 — 10. (Wilno  
Zawalna 6 — 10).

Рэдакцыя адчынена ад гадз. 9 да 3-й папаўдні.

---

# Шлях Моладзі

МЕСЯЧНАЯ ЧАСОПІСЬ БЕЛАРУСКАЙ МОЛАДЗІ.

Год II.

Вільня, — Красавік 1930 г.

№ 5 (15).

*Усім нашым Пажаным Падпісчыкам, Супрацоўнікам, Прыхільнікам і Чытачом жадаем вясёлых Вялікодных свята!*

## Н А В Я Л І К Д З Е Н Ь.

Найбольшым і найурачысьцейшым святам у нас на Беларусі ёсьць Вялікдзень. Сам ужо назоў гавора аб яго вялічынні.

І сапраўды, свята Вялікдзень іэта Вялікі Сьвяты Дзень — Дзень зьмёртвыхустаньня Хрыста — Бога, якога, як ведаем, злыя людзі ўкрыжавалі за Яго сьвятую справядлівую навуку. Па сьмерці-ж нават паставілі страж каля гробу Яго.

Вось-жа іэта свята, свята перамоі Хрыста — Справядлівасьці, Красы і Добра прыпадае ў нас заўсёды вясной у найпрыгажэйшы час жыцьця нашага і дзеля іэтага слухна называюць яго святам вясны-жыцьця і працы, бо ад іэтай бадай пакры распачынаецца ў нас самая галоўная польная работа.

У іэты Дзень, калі ілянем мы на наш беларускі народ, дык убачым на яго твары нязвычайную радасьць. На першы дзень свята на вёсцы нашай гучным рэхам плывуць свята песьні беларускай моладзі на хвалу і часьць Справядлівасьці.

Мы беларускія юнакі, бачачы і адчуваючы іэтую вялікую радасьць Вялікага Сьвята перамоі Справядлівасьці, мусім узяць яго пад увагу. Факт-жа іэтага свята гавора нам аб тым, што Праўда і Справядлівасьць раней ці пазьней заўсёды пераатожа зло і няюднасьць.

Ня трэба хіба сяюньня пісаць і гаварыць, бо і вельмі цяжка, аб тым, што робіцца на землях Беларусі, бо кожны з нас добра іэта адчувае, а моладзь перадусім.

Дзеля іэтага мы павінны ўваружыцца ў цяжкія

васьць, узадаваць сябе добра, здабыць моцнага духа, сілу і стаць яшчэ з большай заўзятасьцю да барацьбы за належныя нам правы, за волю, роўнасьць і свабоду, ідучы дарогай справядлівасьці і праўды.

Калі ж мы гэтак паступаць будзем, — напэўна прыдзе час, калі сьвята Вялікадзя будзем сьвяткаваць з падвойнай урачыстасьцю і радасьцю. І што песьня сьвятая на чэсьць Божай Праўды, Добра і Справядлівасьці з нашых маладых беларускіх ірудзей у роднай мове, яшчэ гучнейшым рэхат адаб'ецца ўрэшце на ўсёй ужо Вольнай Беларусі!

Я. Н.

### ХРЫСТОС УСКРОС!

Хрыстос ускрос, Хрыстос ускрос!  
 На цэлы сьвет гудзе так звон.  
 Надзею нам ў душу прынёс,  
 Стаптаўшы зло на векі Ён.  
 Хрыстос ускрос, хоць жыў, як Бог—  
 Навука так Яго рачэ.—  
 На сьвеце цьму разсеяў — змог  
 І праўда ўсім людзям цячэ.  
 Хрыстос ускрос для нас — людзей,  
 Каб даць нам знак, што сам Ён—Бог,  
 Што любіць нас — сваіх дзяцей,  
 Падняўшы ўсіх з пад цемры ног.  
 Хрыстос ускрос, за волю ўсіх,  
 Каб зьдзек людзей прапаў на век,  
 Каб кожны на'т і з тых „малых“  
 Зрабіўся-б роўны чалавек.  
 Для нас Ён так-жа уваскрос,  
 Каб мы таксама аджылі.  
 Свабоду Ён і нам прынёс,  
 Каб вольным людям мы былі.  
 Хрыстос ускрос — гудуць званы,  
 А рэха хвалямі плыве,  
 І радасьць ўсім нясуць яны,  
 Што праўда Божая жыве.  
 А ў звоне тым я чую тон:  
 „Чаму Крывіч яшчэ ня ўскрос?  
 Ў яго краю чуюцца стогн  
 І мора там плыве ад сьлёз.“  
 О Божа наш, збудзі Ты нас,  
 Ўскрасі Ты край стаптаны той,  
 Дзе вораг злы знайшоў папас  
 І мучыць ўсьцяж нядоляй злой.

Марвіч.

## Святкаваньне у Вільні 12-х угодкаў абвешчання незалежнасьці Беларусі.

Святкаваньне 12-х угодкаў Абвешчання Незалежнасьці Беларусі ў гэтым годзе ў Вільні адбылося вельмі ўрачыста. Беларускі Нацыянальны Камітэт, як інстытуцыя аб'яднаваючая ў сабе ўсе беларускія арганізацыі, ўзяў на сябе кіраўніцтва святкаваньня гэтай беларускай народнай урачыстасьці.

Святкаваньне 12-х угодкаў Абвешчання Незалежнасьці Беларусі ў Вільні ўшанавалі сваёй прысутнасьцяй прадстаўнікі паважаных нашых суседзяў Украінцаў у асобах старшыні ўкраінскай парламентарнай рэпрэзэнтацыі ў Польшчы д-р. Д. Левіцкага, віцэ-маршалка Сойму В. Загайкевіча, паслоў айца пралата Куніцкага, Д. Палііва і С. Кузыка, якія прыехалі ў Вільню 25 сакавіка раніцай. На станцыі паважаных гасьцей спаткалі сябры прэзыдыуму Беларускага Нацыянальнага Камітэту, прадстаўнікі Беларускага пасольства Клюб, беларускай Студэнскай моладзі і прадстаўнікі моладзі згуртаванаў каля нашае часопісі.

Згодна з праграмай святкаваньня а гадз. 10-ай раніцы ў касьцэле сьв. Мікалая кс. А. Станкевіч у асысьце ксяндзоў беларусаў адправіў урачыстую Імшу, у часе якой касьцельны беларускі хор пяў і пабеларуску і палаціне рэлігійныя песьні. Пасьля Імшы кс. д-р. Я. Рэшаць у прыгожых словах сказаў пабеларуску адпаведнае да ўрачыстасьці казаньне. Касьцёл у часе набажэнства быў бітком напоўнены людзьмі, сярод якіх былі прадстаўнікі ўкраінскага і літоўскага народу.

А гадз. 11 у Пятніцкай царкве адправіў малебен і сказаў казаньне пабеларуску, адпаведнае да ўрачыстасьці 12-х угодкаў, сьвяшч. А. Коўш. У маленькай гэтай царкоўцы народ ня мог змясьціцца і дзеля гэтага ўвесь час малебену многа людзей стаяла каля царквы.

А 12 гадз. у царкве сьв. Мікалая адправіў малебен і сказаў таксама пабеларуску казаньне сьвяшч. Кушнёў.

А 1-й гадз. у Біленскай Беларускай Гімназіі была наладжана сьвяточная акадэмія для вучняў гэтае гімназіі.

А гадз. 6 вечарам у салі Ганцлёва-Прамысловага Клубу была наладжана ўрачыстая акадэмія.

У хуткім часе вялізарная саля была поўная людзей, сярод якіх былі прыехаўшыя прадстаўнікі ўкраінцаў, ліцьвіноў у асобах кс. праф. П. Краўяліса і старшыні Тымча-

совага Літоўскага К-ту К. Сташыса, палякаў дэмакратаў і сацыялістаў, жыдоў і расейцаў.

На эстрадзе віднела „Пагоня“ ў дэкарацыі беларускіх нацыянальных бела-чырвона-белых штандараў і патрэтаў Янкі Купалы і Якуба Коласа.

Акадэмію адчыніў старшыня Бел. Нацыянальнага Камітэту сэнатар В. Багдановіч, на прапазыцыю якога прысутныя на салі ўшанавалі памяць памёршых змагароў за беларускую незалежнасьць устаньнем.

Пасьля гэтага кс. В. Гадлеўскі вельмі ўдала прачытаў рэфэрат з гісторыі змаганьня беларусаў за незалежнасьць п. н. „Разьвіцьцё беларускае незалежніцкае думкі ад аўтаноміі да незалежнасьці“.

Па рэфэраце выступіў з прывітаньнем ад Украінскага Народу старшыня ўкраінскай парлямэнтарнай рэпрэзэнтацыі пасол д-р Д. Левіцкі, які заявіў, што ўкраінскі народ заўсёды быў і будзе на старане народу беларускага.

Вітаючы-ж гр. Сташыс, старшыня Тым. Літоўскага К-ту, ад літоўцаў палітоўску, выразіў салідарнасьць народу літоўскага з народам беларускім, закончыўшы сваю прамову па-беларуску: „Няхай жыве Беларуская Рэспубліка“.

Ад жыдоўскага грамадзянства выступаў з прывітаньнем пажыдоўску д-р. Выгодзкі, закончываючы прамову па-беларуску: „Няхай жыве вольная Беларусь“.

Ад расейскага грамадзянства вітаў старшыня „Русскаго Общества“ ў Вільні адвакат Крэсьцянаў, які закончыў сваю прамову: „Няхай жыве вялікі беларускі народ“.

Далей студэнт украінец Сагайко, старшыня Украінскага Студэнскага Кружка ў Вільні, прамаўляючы ад украінскае моладзі, выказаў шчырую і моцную сувязь паміж украінскай і беларускай моладзю ў агульных мэтах украінскага і беларускага народу і закончыў славамі: „Няхай жыве беларуская дзяржава“.

Старшыня Літоўскага Студэнскага Саюзу студэнт Юшкевіч у прывітальнай сваёй прамове палітоўску ад літоўскае моладзі заклікаў да супольнае працы і кончыў сваю прамову наступнымі славамі: „Няхай жыве беларуска-літоўскае брацтва“.

Пасьля гэтага былі прачытаныя прывітальныя тэлеграмы з заганіцы і з краю. Паміж іншымі ад праф. д-р. Янкі Тарасэвіча з Нью-Ёрку з Амэрыкі і кс. Віктара Шутовіча таксама з Амэрыкі.

Канцэртную часць выканаў хор пад кіраўніцтвам гр. Мацьвійца, які вельмі прыгожа прапяў некалькі беларускіх народных песень. Студэнт Я. Малецкі вельмі ўдала прадэклямаваў верш А. Бартуля, пасьвячаны ўгодкам Абвешчання Незалежнасьці Беларусі — „Завіхрылася буйна мяцеліца“.

Акадэмія закончана была адпянянем беларускага гымну „Ад векаў мы спалі“.

26 сакавіка с. г. Паважаныя госьці і прадстаўнікі Украінскага Народу старшыня ўкраін. парл. рэпр. др. Д. Левіцкі, віцэ-маршалак Сойму В. Загайкевіч, айцец пралат пасол Куніцкі, пасол Д. Палііў і пасол С. Кузык а гадз. 11 выехалі ў Варшаву. На станцыі праводзі Паважаных Гасьцей беларускія паслы і прадстаўнікі беларускай моладзі.

Як бачым, сьвяткаваньне 12-х угодкаў Абвешчання Незалежнасьці Беларусі выразна паказвае, хто наш прыяцель, з кім мы павінны і як супольна працаваць, па якім шляху ідучу можам мы дабіцца да спаўненьня вялікіх заданьяў — да зьдзейсьненьня ідэалу Незалежнасьці Беларусі.

Сяньня нам, беларускай моладзі, зразумеўшы словы выказаныя на сьвяткаваньні праз нашых прыяцеляў Украінцаў і Літвіноў трэба старацца далей і мацней заціскаць вузлы прыязні з украінскай і літоўскай моладз'ю. Тое-ж, што ёсьць сяньня ўкраінскае і літоўскае павінна нам быць таксама дарагім, як беларускае і калі клічам: „няхай жыве Вольная Беларусь“, дык клічма разам: „няхай жыве Вольная Украіна і вольная Літва“...

(3.)

## Франціш Багушэвіч.

МАЦЕЙ БУРАЧОК — СЫМОН РЭЎКА З ПАД БАРЫСАВА.  
(У 30 я ўгодкісь мерці Яюнай: 15.IV.1900—15.IV.1930 г.)

Ад часу злученьня нашага Краю ў 1569 г. з Польшчай праводзілася сыстэматычная полёнізацыя беларусаў і Беларусі. Дайшло ўрэшце да таго, што ў 1696 г. ужо спалячана беларуская разам з польскай шляхта пастанаўляе змяніць беларускую мову ў урадах на польскую.


Благое-ж кіраваньне дзяржавай даводзіць Польшч да таго, што ў канцы XVIII ст. дзеляць яе на тры часьці суседнія дзяржавы: Расея, Нямецчына і Аўстрыя. Беларусь-жа дастаецца пад панаваньне Расеі.

Гэта было для нас йшчэ большым бічом. Вялізарная сіла Маскоўшчыны пачала русыфікаваць беларусаў. Вось-жа ўсё тое беларускае, што асталося ад полёнізацыі, прадусім у цэрквах праваслаўных, уніяцкіх і каталіцкіх, бязьлітасна глумілі расейцы.

Здавалася, што ўжо будзе па ўсім. Беларусы загінуць. Аднак не! Дух народны беларускі жыве далей.

У 1840 г. у глухіх Кушлянах ў Ашмяншчыне прыходзе на сьвет Франціш Багушэвіч, які здабыўшы вышэйшую асьвету (быў адвакатам), зразумеў крыўду, якая дзеіцца беларускаму народу і пазнаў праўду. Гэтай праўдай і ведай пачаў ён дзяліцца з другімі.

Франціш Багушэвіч пісаў і выдаваў вершы. Выдаў ён іх у двух зборніках: адзін з іх назваў „Дудка беларуская“ і падпісаў выдуманым прозьвішчам: „Мацей Бурачок, а другі назваў: „Смык беларускі“, падпісаўшы так-жа прозьвішчам выдуманым: Сымон Рэўка з пад Барысава. Ходзяць чут-



Франціш Багушэвіч.

кі, што пісаў ён вершаў беларускіх больш, аднак гэта нясьцьверджана і калі яны дзе ёсьць, дык толькі ў рукапісах.

Ня менш, як самыя творы, — аб працы і поглядах Ф. Багушэвіча сьведчаць прадмовы, каторыя ён даваў да зборнікаў. У прадмове да „Дудкі Беларускай“ між іншым Ф. Багушэвіч піша:

„Браццы мілыя, дзеці Зямлі — Маткі мае! Вам ахвяруючы працу сваю, мушу з вамі пагаварыць трохі аб нашай долі-нядолі, аб нашай бацькавай спрадвечнай мове, каторую мы самі, дый не адны мы, а ўсе людзі цёмныя „мужыцкай“ завуць, а завецца яна беларускай. Я сам калісь думаў, што мова наша — мужыцкая“ мова і толькі таго! Але, паздароў Божа добрых людцоў, як навучылі мяне чытаць-пісаць, з тае пары я шмат гдзе быў, шмат чаго відзеў і чытаў: і праканаўся, што мова нашая ёсьць такая-ж людзкая і панская, як і французская, альбо нямецкая, альбо і іншая якая. Чы-



таў я ці мала старых папераў па дзвевесце, па трыста год таму пісаных у нашай зямлі і пісаных вялікімі пінамі, а нашай мовай чысьцюсенькай, якбы вось цяпер пісалася. Увідзеўшы гэта, я часта думаў: „Божа-ж мой, Божа! што-ж мы за такія бяздольныя? — [якаясь маленькая Баўгарыя — са жменьку таго народу, Харваты, Чэхі, Маларусы (г. знача Украінцы — Рэд.) і іншыя пабратымцы нашыя і розны чужы зброд, Жыды маюць пасвойму пісанья і друкаваныя кніжачкі і газты, і набожныя і сьмешныя, і сьлёзныя і гісторыйкі і баячкі; і дзеткі іх чытаюць так, як і гавораць, а ў нас як-бы захацеў цыдулку, ці да бацькі лісток напісаць пасвойму, дык можа-б і ў сваёй вёсцы людзі казалі, што „піша памужыцку“ і як дурня абсьмяялі-б! А можа і запраўды наша мова такая, што ёю нічога добрага ні сказаць, ні напісаць ня можна? Ой не! Наша мова для нас сьвятая, бо яна нам ад Бога даная, як і іншым добрым людцом і гаворым-жа мы ёю шмат і добрага, але так ужо мы самі пусьцілі яе на зьдзека, не раўнуючы, як і паны вялікія ахватней гавораць пафранцуску, як пасвойму“.

Пад канец гэтае прадмовы Фр. Багушэвіч, Бацька беларускага адраджэнскага руху, сказаў моцныя і гарачыя словы: **„Не пакідайце мовы нашай беларускай, каб ня ўмерлі.“**!

Падобныя-ж матывы знаходзім мы і ў прадмове Ф. Багушэвіча да „Смыка беларускага“.

Як у „Дудцы“, так і ў „Смыку“ Ф. Багушэвіч апрача беларускіх ідэяў нацыянальных, народніцкіх, праводзе так жа ідэі соцыяльныя, красамоўна і рэальна малюючы цяжкое соцыяльнае палажэньне нашага сялянства і тыя зьдзекі, якія яно зносіла ад паноў і царскіх маскоўскіх уладаў.

Сягонья ў 30-я ўгодкі сьмерці Бацькі нашае адраджэнскае беларускае працы, беларуская моладзь павінна паважна застанавіцца над Яго вялікімі славамі, над Яго думкамі і імкненьнямі. Зважма на тое, што шмат яшчэ ў нас ёсьць цяпер такіх, каторыя забываюць сваю родную беларускую мову, чураюцца яе, што нашыя малодшыя браты і сёстры вучацца ў школе ў чужой нязнанай мове, дзе калечаць душы свае маладыя, што ў царкве і ў касьцэле пануе мова чужая, памятаймо ўрэшце, што селянін наш церпіць вялікую соцыяльную нядолю... А раскрыў нам гэтыя раны і даў лекі на іх наш Вялікі Ф. Багушэвіч.

Дык Браты маладыя! Каму дарагая доля беларускага народу і Беларусі, каму мілы бацька, маці, хто хоча добра для сябе — ушануйма сьветлую памяць нашага Бацькі Франціша Багушэвіча і верна споўнім Яго тэстамэнт: **„Не пакідайце мовы нашай беларускай, каб ня ўмерлі“**. ... „**Каб я панам ніколі ня быў... Сваё дзела, як трэба любіў“**...

Я. Н.

## Крыху з нашай гісторыі.

(Глядзі № 3 „Шляху Моладзі.“)

### Размяшчэнне крывіцкага племя і грамадзкі лад.

Трэба зазначыць, што старадаўных вестак аб Усходніх Славянах маем вельмі мала, разумеецца вестак, запісаных летапісцамі. Аб Паўдзённых Славянах вестак ёсць больш, бо яны жылі бліжэй да тагачаснага цывілізаванага сьвету. Аднак, ня гледзячы на гэта, сьмела можна цьвердзіць з даволі пэўнай дакладнасьцю аб размяшчэнні старадаўнага крывіцкага племя, аб яго тагачаснай рэлігіі, грамадзкім ладзе, абычаях і г. д., бо аб гэтым сьведчаць старадаўныя памятнікі: архэолёгія, лінгвістыка—мовазнаўства і інш.

Успамінаў я ўжо ў папярэднім нумары „Ш. М.“, што Славяне пры размяшчэнні займалі сабе аселішчы пераважна на ўзбярэжжах рэк і вазёраў, бо галоўным іх заняткам і промыслам было: промысл лясны, паляўніцтва, пчальарства, рыбалоўства і гадоўля скаціны. Спачатку Славяне земляробства ня зналі, ды і ня было патрэбы гэтым займацца, бо багатая прырода краю і так здавалася іхняй патрэбы пражыцьця і дзе я гэтага не ахвотна рассяляліся на палёх.

Беларускі народ стварыўся з старадаўнага племя — Крывічоў, з якога пазьней паўсталі дзьве галіны крывіцкага племя — гэта Дрыгвічы і Радзімічы. Гэтыя дзьве галіны крывіцкага племя былі малымі і слабымі, так што па іх у гісторыі мала засталася сьледу. Затое найгалаўнейшую ролю ў гісторыі ня толькі Беларусі, але ўсіх Усход. Славянаў адыграла старое племя — Крывічы.

Пры размяшчэнні славянскіх плямёнаў, крывіцкае племя рассялілася: на вярхоўі Заход. Дзьвіны, Дняпра, Волгі і Волхавы.

Найдаўнейшым аселішчам Крывічоў быў Ізборск, далей пасуваючыся на Захад залажылі яны Полацк на Дзьвіне і ўрэшце аж на Паўд.-Захадзе над ракой Бугам залажылі Драгічын. Калі Крывічы на сваіх аселішчах умацаваліся і размножыліся, пачалі тварыць првінцыянальныя цэнтры, як быццам дзяліліцца і разыходзіцца. Ужо ў пачатку IX ст. Крывічам займалі наступныя месцы, дзе тварылі новыя цэнтры — гарады: на ўсім парэччы ракі Прыпяці: Тураў і Драгічын, верхняе і сярэдняе парэчча Дзьвіны з гор. Усьвятам і Полацкам, вярхоўе Волгі, верхняе і сярэдняе парэчча Дняпра з гор. Смаленскам і Любечам, парэччы Волхава і Вялікай з гор. Ноўгарадам і Псковам.

Гэтак расшыраўшамся ў ва-ўсе бакі крывіцкаму племя не хапала ўжо ўзбярэжжаў рэк і вазёраў, дзеля чаго

былі яны змушаны рассяляцца там, дзе было месца. Такім чынам Крывічы мусілі сяліцца на балотах (дрыгве), на палёх, у лясох і на горках. І вось па месцы размяшчэння ім даваліся назовы. Прыкл. тых Крывічоў, каторыя пасяліліся на Палесьсі (на балотах, дрыгве), назвалі Дрыговітамі ці Дрыгавічамі. Тых, каторыя пасяліліся ў лясох на Бярэзіне і Дняпры, называлі Дрэўлянамі. Іншыя атрымалі назовы ад гарадоў, прыкл. Смаленцы, Палачане і Наўгародцы. Дзьве з галінаў крывіцкага племя былі сарганізаваныя, як быццам у дзяржаву, праз старшын Радзіма і Вяткі; вось гэтыя галіны і атрымалі назовы ад імя сваіх старшын: Радзімічы і Вяцічы.

Што Крывіцкае племя ў даўнейшыя часы было ў такіх межах рассяліўшыся, на гэта няма абсалютна ніякага сумніву, бо найвыразней сьведчыць аб гэтым адзінства крывіцкай мовы на гэтых тэрыторыях. Хоць некаторыя з даўнейшых крывіцкіх аселішчаў цяпер зусім зрусыфікаваныя і лічацца за цалком маскоўскія, аднак у іхнай мове і топографічных назовах і сягоньня сустракаем асабліва сьці крывіцкай мовы за выняткам Ноўгарада, Пскова і Любеча.

П. Н. Батюшковъ, „Бѣларуссія і Літва. Історическія судьбы Сѣверо-Западнаго Края“) кажа, што Крывічы апрача ўспомненых тэрыторыяў займалі яшчэ абшары на паўднёвым захадзе на рацэ Дзьвіне аж да Дынабургу (па стараму Неўгін) і далей пасовываліся на паўдн. захад на ніжняе цячэньне рэк Вяльлі і Нёмана, мяшаючыся з Літоўскімі плямёнамі.

Трэба зазначыць, што Крывічы, як кажуць вучоныя, пасуваліся, рассяляючыся ў ва-ўсе бакі. Як далёка рассяліліся Крывічы на поўдзень — аб гэтым пацьвярджаюць архэолёгічныя раскопы В. Шукевіча — („Poszukiwanie archeologiczne w pow. Lidzkim, gubern. Wil. Krakòw 1914.“), Акадэмік Шахматовъ („Къ вопросу объ образованіи Русскаго Народа“) кажа, што Крывічы раней ад іншых усходня-славянскіх плямён па Дняпру і Бярэзіне рухнулі далёка на Поўнач аж да возера Ільменя, за імі пашлі Крывічы Полацкія і Смаленскія. Вось гэтакім чынам Крывічы, скалянізаваўшы адну тэрыторыю, займалі другую, трэцяю і г. д.

### Грамадзкі лад старацаўных Славянаў.

Першапачатны грамадзкі лад Славянаў быў п а т р я р х а л ь н ы, г. зн. падставай арганізацыі грамадзкай была сям'я і неагранічаная ўлада бацькі дадзенай сям'і.

Па сьмерці бацькі гэтая ўлада пераходзіла на старэйшую асобу ў сям'і мужчынскага роду, бо жанчыны былі

пазбаўлены роўнапраўя. Ужо пад канец сваей вандроўкі, г. зн. ў IV в., усе Славяне мелі арганізацыю родавую. У склад роду ўваходзіла некалькі сем'яў, дзе традыцыйна ўлада пераходзіла на наступніка (ад супольнага папярэдніка, як у Рымлян „gens“). На чале роду стаяў старшыня, які выконваў сваю ўладу з удзелам усіх дарослых мужчын гэтага роду. Пры гэтакім ладзе ўсе сябры роду чуліся між сабой роўнымі і былі вольнымі. Большых грамадзкіх арганізацыяў, як род, Славяне сьпярша ня мелі, дзеля гэтага часта былі змаганьні між родамі выключна із асабістых паводаў старшынаў родавых. Адсюль пачулася патрэба запабегчы злу і дзеля гэтага пачалі злучацца ў большыя арганізацыі, якія называліся, хоць ня ўсюды, — брацтвамі, задругамі. Брацтва — гэта ёсьць паняцце родавае, што адносілася да самой арганізацыі людзей. Брацтвы, займаючыя большы абшар тэрыторыяльны, былі называны „ополе“. „Ополе“ — гэта ёсьць паняцце тэрыторыяльнае. Гэтая назова была знаная толькі ў Паўдзённых і Заход. Славян.

Усходнія Славяне арганізацыі родавыя наз. „вервямі“ — грамадамі. Гэтая ўспомненая арганізацыя ня мела характару мілітарнага — гэта была вольная арганізацыя, у якой ролю адыгрываў момэнт тэрыторыяльны. Галоўнага паводыра ў выпадку вайны Славяне называлі ваяводай, баярам і інш. Некаторыя вайсковыя паводыры, часта нават па сканчэньні вайны, затрымлівалі ў сваіх руках уладу над племен і гэтак становішча трымалі аж да сьмерці, а няраз перадавалі яе сваім насьледнікам. Гэтакім чынам створана ўлада князёў. Князі мелі ўладу манархічную. Некаторыя з князёў здалелі злучыць некалькі суседніх плямёнаў, дзякуючы чаму з часам патварыліся **народы**.

Характэрнай рыскай Славянаў ёсьць тое, што яны вельмі адважна і рашуча заўсёды, у разе нападу чужынцаў на іх тэрыторы, баранілі сваей незалежнасьці. Іхная тэрыторыя і народ для іх было ўсё, у абароне чаго яны заўсёды заўзята і рашуча змагаліся.

Даўнейшыя гісторыкі няслушна кажуць, што Славяне былі вельмі мірныя-спакойныя, што вайны ня любілі, а нават ня зналі аружжа. Фальшывы погляд, што Славяне ня былі энэргічнымі і ваяўнічымі, разьбіты моцнымі доказамі.

**М. Пяцюкевіч.**

(д. б.)

Па праўка. Праз карэктарскі недагляд закралася памылка ў стацыі „Крыху з нашай гісторыі“ стр. 5, 16 радок зверху № 3 „Ш. М.“ Апушчана, што і група германскіх народаў паходзіць ад Індэ-эўропэйцаў.

## Куток для спорту.

### Аб нямецкай гімнастычнай сыстэме.

Тварцом нямецкай гімнастычнай сыстэмы ёсьць Фрыдрык Людвік Яан (Jahn), які жыў ад 1778—1852 года. Змалку ён ахвотна гімнастыкаваўся. Быў вялікім патрыётам і лятучеў аБ злучэньні ўсяе Нямецчыны, падзелянай тады яшчэ на шмат малых гаспадарстваў. Дзеля гэтае мэты ён яшчэ за сваіх студэнскіх часаў гуртаваў усю студэнскую моладзь у гэтак званыя „Burschenschaftы“ (буршэншафты).

Мэтай гэтых арганізацыяў было разбуджэньне і паднясеньне патрыятызму праз аднаўленьне бацькаўскіх ідэалаў і традыцыяў, праз працу і сумленнасьць.

У 1811 годзе закупаў Яан пад Вэрлінам першую ў той час на сьвеце гімнастычную плошчу, на каторай сам энэргічна кіраваў гімнастыкаваньнямі моладзі. Усю гімнастыку ён плянова пасартаваў, творачы сваю ўласную сыстэму, каторую называе турнкундэ (Turnkunde).

Галоўнай мэтай пры тварэньні гімнастычных таварыстваў у яго была: утварэньне на скорую руку аддзелаў — асвабодзіцеляў бацькаўшчыны. Дзеля гэтага сыстэма Яана ня ёсьць усестаронняя. Яна мае мэту зрабіць з гімнастыка сілача; нахіляе ўжо сваю ўвагу на частку мускалаў, мала рупячыся аб цэлым арганізме.

Нямецкая гімнастычная сыстэма Яана складаецца з цэлага раду гімнастыкаваньняў, прытарновуючых цела да трох галоўных прыладаў: жэрдзі, дзеравяннае кабылы і парэнчаў. Раіць таксама гімнастыку гірамі.

Сыстэма Яана агульнаму арганізму ня ёсьць карыснай, нават можа быць шкоднай: гімнастыка гірамі, ці наагул паднашэньне якіх-небудзь цяжараў, вырабляе толькі рукі, шкодна ўплываючы на аддыханьне. Апрача гэтага ад паднашэньня цяжараў на рухах, галаве і шыі раздымаюцца жылы. Гімнастыка на парэнчах мае падобны ўплыў, да гэтага яшчэ даходзіць тое, што ў даўна гімнастыкуючых на парэнчах робіцца не нармальнае падняцьце плечаў з апушчэньнем уніз тулава, ад чаго часта паўстае звужэньне грудей.

Ува ўсіх гімнастычных вучэньнях нямецкае сыстэмы няма практычнае гімнастыкі, маючай прытарнаваньне ў штодзённым жыцьці чалавека.

Маральны ўплыў гэтай сыстэмы ёсьць таксама незадавальняючы, дзеля таго, што вучань пераважна не задавальняецца з рэзультатаў свае гімнастыкі і мае цягу да розных каркаломных штукаў. Гэта спрыяе разьвіцьцю пусьтаты і вынашэньня над другімі.

Ня гледзячы на ўсё гэта, нямецкая сыстэма Яана панавала ў той час ува ўсіх культурных народаў. Гэтаму спрыяла карыснае ў ёй злучэньне патрыятызму з фізычным здароўем і сілай. А яшчэ больш спрыяла гэтаму тое, што немцы перамаглі зьненавіджанага ворага француза; гэта апошняе дадало нямецкай гімн. сыстэме многа разгалосу, тым балей у тых народаў, якія лятуцелі аб сваей незалежнасьці.

Цяпер аднак гімн. сыстэма Яана ўсюды ўступіла месца Швэцкай сыстэме Лінга і яго сына Гіяльмара. Нават самыя Немцы, хаця й называюць Яана бацькай гімнастыкі, у цяперашніх часах прымаюць Швэдзкую сыстэму фізычнага выхаванья.

Ул. Казлоўшчык.

---

## Літэратурны аддзел.

# К а н ф і с к а т а

## „Шляху Моладзі“ № 4.

16 красавіка 1930 г. Віленскае Гарадзкое Старства сканфіскавала № 4 „Шляху Моладзі“ за зьмяшчэньне вершу Ул. Казлоўшчыка — „БЕЛА-РУСЬ УСТАНЫ!“ у якім ўлады бачаць праступніцтва па 129 арт. Кодэксу Карнага.

## НА РОДНЫ ПАЛЕТАКІ

(У 1-я угодкі „Шляху Моладзі“)

Мінулі марозныя зімовыя ночкі  
І поўныя сонца — сьмяюцца дзянёчкі,  
З сну зімняга будзіцца сьвет.

І жаўранкі трэль, што ў небе пяе  
І рэчка, што путы парвала свае  
Нясуць нам вясеньні прывет...

І нівы нядоўга ў сьнежняй пасьцелі  
Ляжаці так будуць—шпакі прыляцелі,  
Абселі рад родненькіх ліп...

Зазьяў ў панадворку пад сенеікам плуг:  
Мы хутка да працы—на поле—на рух  
Выходзім з вясковых сяліб.

Вясна, хоць і ране нам сэрца да болі,  
Няхай-жа прыцішыць ўжо песьні няволі.  
Гэй, выйдзем араць, баранаваць!

Успахаці дзірваньне нам труду ня страх,  
Сеялку на шыю— па родных палях  
Жывое зарнё засяваць!

Хоць бура палетак затопіць уцeni  
І босыя ногі скрываваць каменні —  
Для роднае хаты зьнясём!

Хай кожны з нас будзе на жніва гатоў:  
Як узойдзе на ўсходзе зарніца як кроў—  
Мы з песьняй у поле пайдзём!

В. Б.

## Першая пралесачка.

Як толькі сонейка паказалася і прыгрэла зямельку сваімі так лагодненькімі коскамі, зараз-жа ў момант выскачыла з зямелькі такая прыгожанькая, міленькая першая пралесачка. Хто не праходзіў каля яе — кожны застаўляўся і любаваўся ёю. Сонейка з кожным днём усё мацней і мацней прыгавала і песьціла яе, як маці роднае дзіцятка, якое яшчэ знаходзіцца ў калысцы.

Пралесачка з кожным днём усё падрасла, харашэла і больш да сябе людзей заманівала. Нават сосны, ёлкі і бярозы і тыя песенькі пяялі гэтай так міленькай, прыгожанькай пралесачцы, каб толькі яна ня смуцілася! І здавалася-б, што ўжо лепшага шчасьця для яе і ня трэба, як цапер пралесачцы жывецца на вольнай прыродзе пад адкрытым небам. Але гэта яе не здаваляла; ёй здавалася, што каб яна папала да якіх паноў, дык настала-б яшчэ лепшае жыцьцё... Так і сталася.

Пасьвілі пастушкі кароўкі, прышлося ім заўважыць гэту так прыгожанькую пралесачку; яны, доўга не чакаючы, узялі, вырвалі яе з зямелькі, панясылі ў мястэчка для сваёй быўшай вучыцелькі.

Вучыцелька, атрымаўшы падарак — прыгожанькую пралесачку, вельмі ўсьцешылася і сама ня ведала, гдзе яе падзець. Прабавала прышпіліць да капялюша і да сукенкі, але нарэшце валіла ў шклянку вады, усадзіла пралесачку ў шклянку і паставіла на стол.

Кожны дзень да вучыцелькі прыходзілі госьці і як назлосьць, — хто ня прыдзе, кожны перш-найперш падходзіў да стала, браў шклянку з пралескай і падносіў да свайго носу; гэта вельмі пралесачцы не спадабалася.

Давай яна праклінаць гэта панскае жыцьцё... Успомніла яна цяпер тую хвілінку, што як жыла на вольнай прыродзе, дык ніхто на яе ня сьмеў паднесці і рукі, а цяпер яе аж да самага носу падсваюць, вот жыцьцё дык жыцьцё!..

І так бедную пралесачку нюхалі і нюхалі, а яна з кожным днём сохла і сохла і так мусіла з вялікім сумам развітацца з гэтым сьветам...

Я. Б.

---

## Лісты.

ВЯСЁЛАЕ І СУМНАЕ.

м. Смаргоні, Яшмянскага пав. У нашай старане ёсьць арганізацыі беларускія і польскія, да якіх належыць пераважна моладзь тутэйшая. Старэйшае грамадзянства прыглядаецца да паступкаў гэтых арганізацыяў і выдае аб іх суд.

Можна сьматраць!



Я вельмі цікаўлюся гэтай апініяй і прыслухоўваюся, што дзе і як хто гаворыць.

Восьжа магу з прыемнасьцю падзяліцца з паважанамі чытачамі „Шляху Моладзі“ вельмі добрай апініяй аб беларускай культурнай арганізацыі Беларускай Інстытут Гаспадаркі і Культуры. Бо сапраўды, як-жа можна што кепскае гаварыць аб гэтай арганізацыі, калі дзе яна існуе, дык адтуль сапраўды разыходзіцца культура — ладзяцца навучныя лекцыі, спектаклі, паступкі сяброў арганізацыі гэтае таксама людзкія, ня так як напр., дзе існуе польская арганізацыя „Strzelec“, замест культуры, адбываюцца бойкі, як гэта было нядаўна у в. Панізі, Беніцкае гм.

Вось-жа гэта хай будзе адзін прыклад, што трэба нам тварыць свае арганізацыі, да іх толькі належаць, а ў чужых польскіх колах нашае нагі не павінна нават быць.  
Падсмаргонскі.

### ДОБРЫЯ ДУМКИ.

**Ружанская гм.** Косаўскага пав. Моладзь нашае старонкі што раз больш разумнее. Сведчыць аб гэтым агульная гутарка кінуць піць гарэлку, курыць папярсы, а за гэтыя грошы выпісаць беларускую газету і купіць кніжак-залажыць бібліятэку і замест займацца сваркамі, рабіць агульныя чытаньні кніг.

Думка вельмі добрая, дык трэба пажадаць, каб-жа як найскарэй была здзейсьнена. Гэта так-жа хай паслужа добрай радай для беларускае моладзі іншых ваколіц. Трэба ведаць, што тады толькі мы здабудзем тое сабе лепшае жыццё, як будзем ашчаднымі, маральнымі, здаровымі і калі будзем падтрымліваць свае беларускія ўстановы.

Я. Ружанскі.

## ✳ | Хроніка. | ✳

12-га траўня с. г. будуць судзіць Рэдактара „Шляху Моладзі“ Мар’яна Пяцюкевіча, абвінавачанага па 132 арт. К. К. за сканфіскаваны № 8 „Шляху Моладзі“.

На сьвяткаваньне юбілею Вітаўта Вялікага Князя прэзыдыум Бел. Нацыянальнага Камітэту выбрала адумасловую камісію з 3-х асоб, у склад якое ўвайшлі кс. Адам Станкевіч, сэн. Багдановіч і пасол Ф. Ярэміч. Камісія гэтая мае вясці перагаворы з Літоўскім Тымч. Камітэтам дзеля сьвяткаваньня Вітаўтаўскага юбілею.

Новы ўрад Беларускага Інстытуту Гаспадаркі і Культуры выбраны на гадавым сходзе Рады Б.І.Г.і.К.; ў склад яго ўвайшлі: кс. В. Гадлеўскі, як старшыня, сэн. В. Багда-

новіч і пас. Ал. Стэповіч як віцэстаршыні, кс. Ад. Станкевіч—скарбнік, рэд. С. Сьвістун — сэкрэтар, пас. Ф. Ярэміч і М. Пяцюкевіч як сябры ўраду. На гэтым-жа сходзе выбрана і Рэвізыйная Камісія, у склад якой ўвайшлі сэн. Рагуля, студ. Т. Куніцкі, рэд. Я. Пазьняк і коопэр. Э. Будзька. Новы ўрад мае дамагацца рэалізацыі асыгнаваных крэдытаў у польскім дзяржаўным буджэце на беларускія вучыцельскія курсы, вучыцельскую сэмінарыю і выдавецтва, а так-жа далей дамагацца канцэсіі на беларускую вучыцельскую сэмінарыю. У гэтай апошняй справе ўжо хадзіла дэлегацыя Б.І.Г.іК., у асобах кс. В. Гадлеўскага і пас. Ф. Ярэміча да Школьнага Куратара ў Вільні. Аб справахдачы ўраду Б.І.Г.іК. і далейшым пляне працы падробна апішам у наступным нумары „Ш. М.“

**У 30-я ўгодкі сьмерці Ф. Багушэвіча**, аб якіх мы пішам на іншым месцы, Урад Бел. Інстытуту Г. і К. мае наладзіць сёлета летам у Жупранах, дзе пахаваны Фр. Багушэвіч, набажэнства і акадэмію. Будуць так-жа выданыя нанова ў гэтым годзе ўсе творы Фр. Багушэвіча.

**Вушы пасол Ю. Сабалеўскі** 1 г. м. звольнены з вастрогу з прычыны таго, што Суд Апэляцыйны, разглядаючы яго справу, не знайшоў праступку ў абвінавачанні і Ю. Сабалеўскага апраўдаў. Трэба зазначыць, што Акружны Суд засудзіў гр. Сабалеўскага на 6 гадоў цяжкага вастрогу і што гр. Сабалеўскі адседзіў нявінна 1 год і 10 месяцаў у вастрозе.

**„Гайсак“.** Як даведваемся, у хуткім часе мае паўстаць у Вільні; новая беларуская спартовая арганізацыя — „Гайсак“; ужо стварылася ініцыятыўная група і апрацоўвае статут. Галоўным ініцыятарам гэтае арганізацыі ёсьць гр. Ул. Казлоўскі, супрацоўнік нашае часопісі.

**Новыя кніжкі і газэты.** Нядаўна вышлі з друку і паступілі ў прадажу наступныя кніжкі і газэты:

„*Smuk biełaruski*“ — Фр. Багушэвіча, юбілейнае і папраўлянае выданьне Бел. Інстытуту Г. і К. Кніжка гэта зьмяшчае вельмі прыгожыя вершы Бацькі беларускага адраджэньня, якім ёсьць Фр. Багушэвіч, кніжка каштуе 60 гр.

„*Jak Hanula zbirałasia ў Arhientynu*“ — А. В. Выданьне „*Chryścijanskaj Dumki*“. Вельмі цікавая брашурка, напісана вершам. Кніжка каштуе 30 гр.

„*Daŭoha kruža*“ — Я. Быліны. Выданьне „*Chryścijanskaj Dumki*“. Рэлігійныя песьні на пост. Кніжка каштуе 30 гр.

„*Школа і Жыцьцё*“ — літэратурна-грамадзкі і пэдагагічны мясячнік Т-ва беларускіх вучыцеляў № 1—2 за м-ц студзень і люты. Выходзе ў Латвіі ў Рызе.

### *СЯБРЫ РЭДАКЦЫЙНАЙ КАЛЕГІІ:*

*Язэп Найдзюк, Ізабэля Тумаш і Альфонс Шумовіч.*

**Рэдактар Мар'ян Пяцюкевіч. Выдавец Янка Багдановіч**

---

„Родная Мова“ — літэратурна-навуковы месячнік пад рэдактарствам Янкі Станкевіча.

„На Варце“ — тыднёвая палітычная газэта, якую выдае Бел. Сял.-Раб. Клюб. Друкуецца яна ў Варшаве.

Галоўны склад вышэй паданых кніжак: Беларуская Кнігарня „Пагоня“ ў Вільні, Людвісарская вул. № 1.

**З жыцця братаў нарадаў.** У Харкаве ў Радавай Украіне адбываецца бальшавіцкі Суд над „Саюзам Асвабоджэння Украіны“, на чале якога стаяў акадэмік Ефрэмаў. Саюз гэты, як ужо сам назоў кажа, меў на мэце вызваленне Украіны з пад панавання камуністаў.

— Літоўская арганізацыя моладзі ў Вільні, якой апякуецца кс. пралат Вісконт, нядаўна атрымала ад Папы Рымскага багаслаўленне.

**З Польшчы.** Пасля таго, як не ўдалося праф. Шыманскаму і паслу Яну Пілсудскаму ўтварыць ўрад, прэзідэнт даручыў зрабіць гэта палкоўніку Слаўку, старшыні клубу Б.Б. (паслоў пілсудчыкаў), які за некулькі гадзін утварыў новы ўрад з старых міністраў прошлых двух урадаў. — Пасля прыняцця бюджэту прэзідэнт зачыніў бюджэтную сесію Сойму. Але ходзяць чуткі, што апазыцыйныя партыі будуць дамагацца склікаць у хуткім часе Сойм на надзвычайную сесію, на якой паміж іншым мае быць выражаны недавер для ўраду палк. Слаўка. Ходзяць так-жа чуткі аб распушчэнні Сойму і вызначанні новых выбараў. — Сацыялісты прыбіраюцца вельмі гучна святкаваць работніцкае свята 1-га мая. У гэты дзень мае быць страйк у ва ўсіх фабрыках і майстроўнях. Камуністы так-жа гатуюцца да 1 мая; з гэтае прычыны ўлады арыштавалі нядаўна ў Варшаве больш як 60 чалавек, а так жа арыштоўваюць і на правінцыі.

**З заграніцы.** У Нямеччыне змяніўся ўрад. Начале новага ўраду стаіць Брунінг, які належыць да цэнтральнай партыі.

— У Індыі, Ганді вялікі індыйскі павадыр заклікае да агульнага байкоту ўсяго таго, што ангельскае, каб такім спосабам змусіць англійцаў да асвабоджэння Індыі. Ганді мае вялізарны ўплыў ў народзе; паміма таго, што ён забараняе людзям ісьці за сабой, аднак у недалёкай адлегласці ідзе вялікая таўпа народу, хочучая слухаць яго прамой. Ганді не пазваляе змагацца з англійцамі фізычнай сілай, а кажа рабіць гэта сілай маральнай. Так напр. на чыгунцы лажыцца некалькі тысяч чалавек перад тым, як мае ісьці ангельскі цягнік і такім спосабам тамуюць рух. Апошнім часам арыштавалі двух сыноў Гандяга.

— У гэтым месяцы ў Латвіі выбраны новы прэзідэнт латвіскай рэспублікі Альбэрт Квесіс — кандыдат сялянскага латвійскага саюзу.

— Лёндынская канфэрэнцыя разаружання на вадзе не дае і мусіць ня дасць ніякіх вынікаў.

---

## Усячына.

На матацыклю праз пустыню Сахару ў Афрыцы выбраўся праехаць адзін спартовец Пэуфот дарогай з Альгеру да Элісаватвільлю каля возера Чад. Такой падарожы да гэтага часу нікому неўдалося прабыць; як даносяць газеты спартовец гэты праехаў ужо палову дарогі зусім шчасьліва.

**Найбольш земляробаў-вяскоўцаў**, як падаюць статыстыкі, мае Расея, бо 84 працэнтаў, а толькі 16 прац. меславых людзей. Найбольш меславай ёсьць Англія (бяз Шкоцыі), дзе налічаецца 78 проц. мяшчан і 23 прац. вяскоўцаў. Нямецчына мае ў меслах 63 прац. жыхарства, а 37 прац. на вёсцы. Аўстрыя ў меслах 60 проц., а на вёсцы 40 прац. Злуч. Штаты Амэрыкі — 51.4 прац. у меслах і 48.6 на вёсцы.

**Англіскі прэм'ер Мак Дональд**, як піша французская газ. „La Stoix“ нават на банкетах перад ядою пасьвячае хвіліну часу на малітву. Трэба зазначыць, што Мак Дональд належыць да найбольш паступовай ангельскай Партыі Працы.

**Марконі**, ведамы італьянскі вынаходца нядаўна з карабля „Электра“ ў Генуіі (Італія) ў порце запаліў пры помачы свайго вынаходу 1000 электрычных лямпак аж у м. Сіднэй у Аўстраліі, а так-жа вёў тэлефонічную гутарку з Генуіі з меслам Сіднэй.

**Скочыў з вышыні 5166 мэтраў**. 19 прош. месяца с. г. у м. Кессэль у Нямецчыне лятун Г. Фрiесэлер і акрабат Г. Рэш даканалі новага рэкорду. У працягу 55.6 м. яны ўзьляцелі на аэрапляне на вышыню 5.166 мэтраў і адтуль акрабат, пры помачы спадахрону, выскачыў і па 20 мінутах зьяцеў зусім шчасьліва на зямлю. Трэба зазначыць, што апрача ўсялякіх іншых перашкод дакучаў яму вялікі холад, дасягаючы 30 градус.

**5 міліёнаў фунтаў штэрлінгаў ангельскі ўрад** пастанаўіў выдаць на будову тунэлю пад каналам Ля-Манш для камунікадыі паміж Англіяй і Францыяй.

## Наша пошта.

Т. Асіповічу, Ю. Сергіевічу, Громаву Гаротнаму. Вершы Вашы слабаватыя, але паправім і будзем друкаваць у наступных нумарох „Шляху Моладзі.

К. П. Вашы вершы да друку не падходзяць, пішыце лепш прозай і зважайца на мову.

Я. Салаўю. З матэрыялаў скарыстаем, дзякуем.

Маладому. Вершы Вашы слабыя, патрабуюць лепшае апрацоўкі.

І. Пуп. Вашы вершы да друку непадходзяць, пішыце лепш прозай.

(д. б.)